




ලිබරල් ප්‍රජාතන්ත්‍රවාදී පක්ෂය
லிபரல் ஜனநாயக கட்சி
Liberal Democratic Party



ව්‍යවස්ථාව

ලිබරල් ප්‍රජාතන්ත්‍රවාදී පක්ෂය
லிபரல் ஜனநாயக கட்சி
Liberal Democratic Party



ව්‍යවස්ථාව

ලිබරල් ප්‍රජාතන්ත්‍රවාදී පක්ෂයේ ව්‍යවස්ථාව

පූර්විකාව

ශ්‍රී ලංකාවේ ලිබරල්වාදීන් වන අප ප්‍රචන්ඩත්වය, මානව හිමිකම් උල්ලංගනය, ජාතිවාදය, ත්‍රස්තවාදය සහ පුද්ගලයාගේ නිදහස යටපත් කිරීම සඳහා විවිධ උක්සාහයන් ගෙන ඇති සහ නියෝජන ප්‍රජාතන්ත්‍රවාදය පහත දැමීමට කටයුතු කරන අවධියක කොළඹදී රැස්ව,

- (අ) සැබෑ ලෙසම නිදහස් සාධාරණ එක්සත් සාමකාමී සහ සෞභාග්‍යමත් ශ්‍රී ලංකාවක් ලබාගත හැක්කේ අධිෂ්ඨානශීලීව, ලිබරල්වාදයේ මූලධර්ම වලට කැපවීම සහ ලිබරල් ප්‍රජාතන්ත්‍රවාදී ව්‍යුහයක් තුළින් බවත් පිළිගෙන,
- (ආ) ලිබරල් ප්‍රජාතන්ත්‍රවාදී සංගමය විසින් ලිබරල්වාදය ඉහළදැමීම සඳහාත්, ශ්‍රී ලංකාව ලිබරල් ප්‍රජාතන්ත්‍රවාදී ක්‍රමයක් ලෙස පවත්වාගෙන යාම සඳහාත් කළ දායකත්වය පිළිගෙන,
- (ඇ) අපගේ ව්‍යාපාරය විසින් ගෙන යනු ලැබූ ප්‍රගතිය තුළින් ලිබරල්වාදයට යොමුවූ දේශපාලන පක්ෂයක් අවශ්‍ය බව පිළිගෙන,
- (ඈ) ලිබරල් ප්‍රජාතන්ත්‍රවාදී පක්ෂයේ ව්‍යවස්ථාව ලෙස හඳුන්වන මෙම ව්‍යවස්ථාව කොළඹදී සම්මත කරගනිමු.

01 වන පරිච්ඡේදය

සාමාන්‍ය

- 1 වන වගන්තිය: ලිබරල් ප්‍රජාතන්ත්‍රවාදී පක්ෂය, ලිබරල්වාදය වර්ධනය කරන්නාවූද, ඉදිරියට දමන්නාවූද, ආරක්ෂා කරන්නාවූද කාර්යයට කැපවූ ශ්‍රී ලංකාවේ ලිබරල් ප්‍රජාතන්ත්‍රවාදය පවත්වා ගැනීමට කටයුතු කරන්නාවූ දේශපාලන පක්ෂයකි.
- 2 වන වගන්තිය: ලිබරල් ප්‍රජාතන්ත්‍රවාදී පක්ෂයේ මතවාදය වන්නේ දේශපාලන දර්ශනය තුළ ලිබරල්වාදය ලෙස හඳුන්වන දර්ශනය වන අතර එය තවදුරටත් 1947 ලිබරල් ප්‍රකාශනයටද, 1967 ඔක්තෝබරයේ ඔක්ස්ෆර්ඩ් ලිබරල් ප්‍රකාශනයටද අනුව පිළිගෙන ලිබරල් පක්ෂය, පුද්ගල නිදහසද, පාර්ලිමේන්තු ප්‍රජාතන්ත්‍රවාදයද, නිදහස් වෙළඳ පොල ආර්ථිකයද, සුබ සාධන රාජ්‍යයක් සඳහාද කැපවේ. ලිබරල් පක්ෂය සියලු ආකාරයේ සාමූහිකවාදයද, අධිකාරිවාදයද, ජාතිවාදයද, පවු ජාතිකවාදයද, රාජ්‍යවාදයද සාමූහිකත්වයද ප්‍රතික්ෂේප කරයි.

3 වන වගන්තිය: ලිබරල් ප්‍රජාතන්ත්‍රවාදී පක්ෂය ලොව පුරා ලිබරල්වාදීන් සමඟ ජාත්‍යන්තර සහයෝගිතාවය පවත්වාගෙන යන අතර සියලු රටවල මානව හිමිකම් උල්ලංඝනයටද, ජාතිවාදයටද, සාමූහිකවාදයටද, අධිකාරිවාදයටද එරෙහි වෙයි.

02 වන පරිච්ඡේදය සාමාජිකත්වය

4 වන වගන්තිය: වයස අවුරුදු 16 ට වැඩි ඕනෑම පුද්ගලයෙකුට මෙම ව්‍යවස්ථාවේ තිබෙන උපලේඛණයේ දක්වා ඇති ලිබරල් මූලධර්ම පිළිගන්නාවූ පක්ෂයේ සාමාජික අයදුම්පත මගින් ඉල්ලුම් කළ හැක. එකී අයදුම්පත පිළිගැනීමෙන් ලිබරල් ප්‍රජාතන්ත්‍රවාදී පක්ෂයේ සාමාජිකත්වය ලබාගත හැක.

5 වන වගන්තිය: ලිබරල් ප්‍රජාතන්ත්‍රවාදී පක්ෂයේ සාමාජිකත්වය නිසි ලෙස කැඳවන ලද ජාතික කාරක සභා රැස්වීමකින් සම්මත කිරීමෙන් පමණක් වලංගු වේ.

6 වන වගන්තිය: ලිබරල් ප්‍රජාතන්ත්‍රවාදී පක්ෂයේ ජාතික කාරක සභාව මගින් සාමාජික අයදුම්පතක් ප්‍රතික්ෂේප කළහොත් එකී තීරණයට එරෙහිව එලෙස ප්‍රතික්ෂේප වූ තැනැත්තා විසින් ජාතික කාරක සභාව ඉදිරියේ පෙනීසිට තම අයදුම්පත පිළිගැනීම සඳහා හේතු ඉදිරිපත් කළ හැක. ඉන්පසු ජාතික කාරක සභාව විසින් දෙනු ලබන තීරණය අවසාන තීරණය වනු ඇත. කෙසේ වෙතත් වෙනත් ජාතික කාරක සභා රැස්වීමක් මගින් එය වෙනස් කිරීමටද පුළුවන.

7 වන වගන්තිය: ජාතික කාරක සභාව විසින් සෑම සාමාජිකයෙකුටම වාර්ෂික සාමාජික මුදලක් හෝ යාවජීව සාමාජික මුදලක් ගෙවීමට නියම කළ හැක.

8 වන වගන්තිය: ලිබරල් ප්‍රජාතන්ත්‍රවාදී පක්ෂයේ ජාතික කාරක සභාවට පත්විය හැක්කේ යාවජීව සාමාජිකයෙකුට පමණි.

9 වන වගන්තිය: මෙම ව්‍යවස්ථාවේ පළමු පරිච්ඡේදයේ දක්වා ඇති මූලධර්ම වලට පටහැනිව කටයුතු සිදුකරන සාමාජිකයෙකු හෝ සාමාජිකයන් ලිබරල් ප්‍රජාතන්ත්‍රවාදී පක්ෂයේ ජාතික කාරක සභාවේ තුනෙන් දෙකක ඡන්දයක් ලබාගෙන ඉවත් කළ හැක.

03 වන පරිච්ඡේදය ජාතික කාරක සභාව

- 10 වන වගන්තිය: ජාතික කාරක සභාව වාර්ෂික මහා සම්මේලනයේදී ඡන්දයෙන් පත්වන පහත සඳහන් නිලධාරීන්ගෙන් සහ කාරක සභිකයින්ගෙන් සමන්විත වේ.
- අ) සභාපති
 - ආ) උප සභාපතිවරු පස්දෙනෙක්
 - ඇ) මහලේකම්
 - ඈ) නියෝජ්‍ය මහ ලේකම්
 - ඉ) ජාත්‍යන්තර කටයුතු පිළිබඳ ලේකම්
 - ඊ) භාණ්ඩාගාරික
 - උ) ජාතික සංවිධායක
 - ඌ) කාරක සභිකයින් 4

මෙම පහලොස් (15) දෙනා අතරින් පළමු ජාතික කාරක සභා රැස්වීමේදී පක්ෂයේ නායක පත්කරගනු ලැබේ. තවද එකී ජාතික කාරක සභාව වෙත නායක, සභාපති සහ මහලේකම්ගේ අනුමැතියෙන් නම් කරනු ලබන තවත් යාවජීව සාමාජිකයින් 6 දෙනෙකු කාරක සභිකයන් ලෙස පත් කරගත හැකිය.

- 11 වන වගන්තිය: ජාතික කාරක සභාව ලිබරල් ප්‍රජාතන්ත්‍රවාදී පක්ෂයේ ප්‍රතිපත්ති සකස් කරන පරිපාලන සහ මූල්‍ය කටයුතු ගෙන යන ඉහලම මණ්ඩලය වේ. එයට ප්‍රතිපත්ති තීරණය කිරීමටත්, වෙනස් කිරීමටත්, පක්ෂය නිසි ලෙස ක්‍රියාත්මක කිරීමට අවශ්‍ය ඕනෑම තීරණයක් ගැනීමටත් හැක.

- 12 වන වගන්තිය: ලිබරල් ප්‍රජාතන්ත්‍රවාදී පක්ෂයේ ජාතික කාරක සභා රැස්වීමක්, මහ ලේකම්, සභාපති හෝ නායක විසින් කැඳවිය හැක. එමෙන්ම ජාතික කාරක සභාවේ සාමාජිකයින් 4 දෙනෙකු විසින් මහ ලේකම්වරයාට ඉල්ලීමක් කිරීමෙන් මහ ලේකම්වරයා විසින් කැඳවිය හැක.

- 13 වන වගන්තිය: ජාතික කාරක සභාව විසින් පක්ෂ ශාඛා පිහිටුවීම, පළාත්, දිස්ත්‍රික් හෝ මැතිවරණ කොට්ඨාශ පළාත් පාලන මට්ටම් ශාඛා පිහිටුවීම අනුමතකළ යුතුය. එමෙන්ම වෘත්තීය සමිති, ශිෂ්‍ය සංගම්, කාන්තා සංගම්, ගොවි සංගම් ආදී සංගම් පිහිටුවිය හැක.

14 වන වගන්තිය: ජාතික කාරක සභාව විසින් දේශපාලන ප්‍රතිපත්ති සහ පරිපාලන ප්‍රතිපත්ති විශ්ලේෂණය කර තීරණය කිරීම සඳහා විශේෂ කමිටු පත්කළ හැක.

15 වන වගන්තිය: ජාතික කාරක සභාවේ තනතුරු දරණ සියලු සාමාජිකයින් මහා සම්මේලනයේදී ඡන්දයෙන් පත් කරන අතර ඔවුන්ද, තනතුරු නොදරන සාමාජිකයින්ද ඊලඟ වාර්ෂික සම්මේලනය පවත්වනකෙක් ධුර දරති.

04 වන පරිච්ඡේදය

ජාතික කාරක සභාවේ නිලධාරීන් සහ අනෙකුත් සාමාජිකයින්

16 වන වගන්තිය: (අ) පක්ෂ නායක වාර්ෂික මහා සම්මේලනයෙන් පසු ප්‍රථම ජාතික කාරක සභාවේදී ඡන්දයෙන් පත්කරගත යුතුය.

(ආ) පක්ෂ නායකට, නායක ධුරයට අමතරව කාරක සභාවේ වෙනත් තනතුරක්ද දැරිය හැක.

(ඇ) පක්ෂ සභාපති වාර්ෂික මහා සම්මේලනයේදී ඡන්දයෙන් තෝරාපත්කර ගනු ලැබිය යුතුය.

17 වන වගන්තිය: ලිබරල් ප්‍රජාතන්ත්‍රවාදී පක්ෂයේ සියලුම රැස්වීම් සභාපතිවරයා විසින් මුලසුන දරනු ඇත.

18 වන වගන්තිය: උප සභාපතිවරු පස්දෙනෙකුට වඩා නොසිටිය යුතු අතර ඔවුහු වාර්ෂික මහා සම්මේලනයේදී ඡන්දයෙන් තෝරාගත යුතුය.

19 වන වගන්තිය: සභාපතිවරයා නොමැති විටක පත්කරන ලද උප සභාපතිවරයෙකු විසින් සභාපතිවරයාගේ කාර්යයන් සහ යුතුකම් ඉටුකළ යුතුය. එමෙන්ම මහ ලේකම්වරයා විසින් පවරනු ලබන විශේෂ කාර්යයන්ද ඉටු කළ යුතුය.

20 වන වගන්තිය: මහලේකම්වරයා වාර්ෂික මහා සම්මේලනයේදී ඡන්දයෙන් තෝරා පත්කළ යුතුය.

21 වන වගන්තිය: මහ ලේකම්වරයා පක්ෂයේ ප්‍රධාන විධායක නිලධාරියා වේ. මහ ලේකම්වරයා ජාතික කාරක සභාවට වගකිව යුතු අතර මහ ලේකම්වරයාට විධායක සහ පරිපාලන තීරණ ගැනීමට බලය ඇත. මහ ලේකම්වරයා ලිබරල් ප්‍රජාතන්ත්‍රවාදී පක්ෂ කාර්යාලය සහ එහි සේවයේ නියුතු කාර්ය මණ්ඩලය පිළිබඳව වගකීම දරයි.

22 වන වගන්තිය: මෙම ව්‍යවස්ථාව පරිදි යම් කාරක සභිකයෙකුට දී ඇති යම් වගකීමකට අමතරව පක්ෂ නායක විසින් ජාතික කාරක සභාවේ ඕනෑම සාමාජිකයෙකුට යම් වෙනත් වගකීමක් පැවරිය හැක.

23 වන වගන්තිය: ලිබරල් ප්‍රජාතන්ත්‍රවාදී පක්ෂයේ කිසිම නිලධාරියෙකු තම වගකීමෙන් ඔබ්බට ගිය තීරණ ගැනීමක් හෝ ක්‍රියාකාරකමක් සිදු නොකළයුතුය. එසේ වුවද ජාතික කාරක සභාවේ අනුමැතිය මූලක යම් ක්‍රියාකාරීත්වයක යෙදිය හැකි අතර කාලය පිළිබඳ ගැටළුවක් තිබේනම් නායකගේ අනුමැතිය යටතේ සුදුසු පරිදි කටයුතු කළ හැක.

24 වන වගන්තිය: නියෝජ්‍ය මහ ලේකම්වරයා වාර්ෂික මහා සම්මේලනයේ ඡන්ද විමසීමකින් පසු තෝරා පත්කළ යුතුය.

25 වන වගන්තිය: නියෝජ්‍ය මහ ලේකම්වරයා පක්ෂයේ පරිපාලනය භාර නිලධාරියා වේ. ඔහු සාමාජික ලැයිස්තුව පවත්වාගෙන යා යුතුය. මහ ලේකම් වරයාගේ උපදෙස් මත සාමාජිකයින් වෙත සියලු දැන්වීම් යැවීම, ජාතික කාරක සභාවේ සාමාන්‍ය රැස්වීම් කැඳවීම, විශේෂ රැස්වීම් කැඳවීම සහ මහ ලේකම්වරයා විසින් පවරන යම් කාර්යයක් ඉටුකළ යුතුය. මහ ලේකම්වරයා රටින් බැහැරව සිටින විට එම දුරයේ සියලු වගකීම් සහ කාර්යයන් ඔහු විසින් ඉටුකළ යුතුය.

26 වන වගන්තිය: මහලේකම් වරයාගේ දුරය හිස් වූ විටක සභාපති, උප සභාපතිවරු සහ නියෝජ්‍ය මහ ලේකම්වරයා විසින් මහ ලේකම් දුරයේ බලතල සහ කාර්යයන් ඒකාබද්ධව සිදුකරනු ඇත.

27 වන වගන්තිය: භාණ්ඩාගාරිකවරයා වාර්ෂික මහා සම්මේලනයේදී ඡන්දයෙන් තෝරාගත යුතුය.

28 වන වගන්තිය : (අ) භාණ්ඩාගාරිකවරයා ලිබරල් ප්‍රජාතන්ත්‍රවාදී පක්ෂයේ මුදල් පිළිබඳව වගකියන අතර පක්ෂයේ ගිණුම් පවත්වාගෙන යෑමද, ඒවා පවත්වාගෙන යාමට කටයුතු කිරීමද, අරමුදල් එකතු කිරීමේ ක්‍රම, සංවිධානය කිරීම සහ ප්‍රගුණ කිරීමද, සිදු කරන අතර බැංකු ගිණුම්, තැන්පත් හා මූල්‍යමය ආයෝජන පිළිබඳව ජාතික කාරක සභාවට වගකිව යුතුය.

(ආ) ජාතික සංවිධායකවරයා වාර්ෂික මහා සම්මේලනයේදී පත්කරගත යුතුය. ජාතික සංවිධායකවරයාට ප්‍රාදේශීය සභා, නගර සභා, මහ නගර සභා, පාර්ලිමේන්තු ඡන්ද කොට්ඨාශ සහ දිස්ත්‍රික් මට්ටමින් පක්ෂ සංවිධාන පිහිටුවීමේ බලය ඇති අතර එම සංවිධාන කටයුතු

වලදී පක්ෂ නායක, මහ ලේකම්වරයා සහ සභාපතිවරයා දැනුවත් කළ යුතුය. තවද පක්ෂයේ සම්මන්ත්‍රණ, දේශන, ප්‍රවෘත්ති සාකච්ඡා සහ ජනහමු පැවැත්වීමද, ජාත්‍යන්තර ශාඛා පිහිටුවීමේ බලයද, තරුණ, කාන්තා සහ වෘත්තීය සමිති කටයුතු සංවිධානය කිරීමේ බලයද ඇත.

29 වන වගන්තිය: නිලතල නොදරන සමාජිකයින් 4 දෙනෙකු වාර්ෂික මහා සම්මේලනයේදී ඡන්දයෙන් තෝරාපත්කර ගත යුතුය.

30 වන වගන්තිය: නිලතල නොදරන කමිටු සාමාජිකයින්ට ජාතික කාරක සභාව විසින් විශේෂ තනතුරු හෝ වගකීම් පැවරිය හැක.

31 වන වගන්තිය: ලිබරල් ප්‍රජාතන්ත්‍රවාදී පක්ෂයේ ජාතික කාරක සභාවේ තනතුරක් දැරීමට අපේක්ෂා කරන යාව ජීව සාමාජිකයෙකුට ඒ සඳහා ඔහුගේ කැමැත්ත අවශ්‍ය වන අතර ඔහුගේ නම තවත් සාමාජිකයන් දෙදෙනෙකු විසින් යෝජනා ස්ථිර කර තිබිය යුතුය. එකී නාම යෝජනාව වාර්ෂික සම්මේලනය පැවැත්වීමට දින 14 කට පෙර පක්ෂයේ මහ ලේකම්වරයා වෙත ලියාපදිංචි තැපෑලෙන් පමණක් ඉදිරිපත් කළ යුතුය.

32 වන වගන්තිය: (අ) සභාපති, මහලේකම්, ජාතික සංවිධායක සහ නියෝජ්‍ය මහ ලේකම් ධුරයට එක් තැනැත්තෙකුට වැඩියෙන් හෝ උප සභාපති ධුරයට තැනැත්තන් පස්දෙනෙකුට වැඩියෙන් නාම යෝජනා ලැබුනහොත් එම සාමාජිකයින්ට වාර්ෂික මහා සම්මේලනයේදී තම අපේක්ෂකත්වය තහවුරු කරමින් අදහස් ප්‍රකාශ කළ හැක. සාමාජිකයකුට ඉල්ලුම් කළ හැක්කේ එක් තනතුරකට පමණි.

(ආ) පක්ෂයේ නායක හෝ ඔහු/ඇය විසින් පත්කරනු ලබන වෙනත් සාමාජිකයකු තේරීම්භාර නිලධාරී ලෙස කටයුතු කළ යුතුය.

33 වන වගන්තිය: ජාතික කාරක සභා රැස්වීමක ගණපූර්ණය 4 ක් විය යුතු අතර එහිදී නායක, සභාපති සහ මහ ලේකම්වරයා සහභාගිවිය යුතුය.

34 වන වගන්තිය: ජාතික කාරක සභාවේ නිල දරණ හෝ නිල නොදරණ සාමාජිකයෙකුගේ ධුරය මරණය, ඉල්ලා අස්වීම, හෝ විශේෂ මහ සභා රැස්වීමකදී කරනු ලබන යෝජනා සම්මතයක් මත හෝ ලිබරල් ප්‍රජාතන්ත්‍රවාදී පක්ෂ සාමාජිකත්වය නතර වුවහොත් නිස්වේ.

35 වන වගන්තිය: ජාතික කාරක සභාවේ තීරණයක් සහභාගිවූ සාමාජිකයින්ගේ බහුතර තීරණයක් මගින් ආපසු වෙනස් කළ හැක.

05 වන පරිච්ඡේදය

වාර්ෂික මහා සම්මේලනය හා විශේෂ මහා සභා රැස්වීම්

- 36 වන වගන්තිය: ලිබරල් ප්‍රජාතන්ත්‍රවාදී පක්ෂයේ වාර්ෂික මහා සම්මේලනය සෑම වර්ෂයකම පුනී මාසයේදී පැවැත්විය යුතුය.
- 37 වන වගන්තිය: වාර්ෂික මහා සම්මේලනය පවත්වන දිනය ජාතික කාරක සභාවේදී තීරණය කළ යුතු අතර නියෝජ්‍ය මහ ලේකම්වරයා විසින් වාර්ෂික මහා සම්මේලනය පවත්වන්නට යෙදෙන දිනට දින 21 කට පෙර සාමාජිකයින්ට දැනුම්දිය යුතුය.
- 38 වන වගන්තිය: සම්මත කර ගැනීමට බලාපොරොත්තු වන යෝජනා වාර්ෂික මහා සම්මේලනය පවත්වන දිනට දින 14 කට පෙර මහ ලේකම්වරයා හෝ නියෝජ්‍ය මහ ලේකම්වරයා වෙත ලිඛිතව දැන්විය යුතුය.
- 39 වන වගන්තිය: මහ ලේකම්වරයා සමඟ එකඟව නියෝජ්‍ය මහ ලේකම්වරයා විසින් වාර්ෂික මහා සභා සම්මේලනයේදී විවාද කරනු ලැබීමට නියමිත යෝජනා ද තනතුරු අපේක්ෂක ලැයිස්තුවේ පිටපත් අවම වශයෙන් සම්මේලනයට දින 7 කට පෙර සාමාජිකයින්ට ලැබීමට සැලැස්විය යුතුය.
- 40 වන වගන්තිය: වාර්ෂික සම්මේලනයේ මූලසූත දැරීම සභාපතිවරයා විසින් කරනු ලබයි. සභාපතිවරයා නොමැති විටක උප සභාපතිවරයෙකු විසින්ද උප සභාපතිවරයෙකු නොමැති නම් මහ ලේකම්වරයා විසින්ද එහි මූලසූත දරනු ඇත.
- 41 වන වගන්තිය: සභාපතිවරයා විසින් හෝ මූලසූත දරණ නිලධාරියා විසින් සියලු පටිපාටිමය ප්‍රශ්ණ විසඳිය යුතු අතර විවිධ මත සහ අදහස් වලට සවන්දීමෙන් පසු අවශ්‍ය තීරණ ගත යුතුය.
- 42 වන වගන්තිය: වාර්ෂික මහා සම්මේලනයේදී සභාපතිවරයා හෝ මූලසූත දරණ සාමාජිකයා විසින් ගනු ලබන කාර්යය පටිපාටික තීරණයක් සාමාජිකයන් දස දෙනෙකු විසින් ලිඛිතව දැනුම්දීමෙන් අභියෝග කළ හැක. එවැනි අභියෝගයක් විශේෂ මහා සභා රැස්වීමකදී ඡන්ද විමසීමකින් තීරණය කළ යුතුය. යම් තැනැත්තෙකුගේ හැසිරීම විවාදයට ලක් වන්නේ නම් ඔහු/ඇය විසින් එවැනි රැස්වීමක මූලසූත නොදැරිය යුතුය.
- 43 වන වගන්තිය: සාමාජිකයන් විසි දෙනෙකු (20) දෙනෙකුගේ කැමැත්ත මත වර්ෂික මහා සම්මේලනයේදී විශේෂ යෝජනාවක් සාකච්ඡා කර තීරණය කළ හැක.

- 44 වන වගන්තිය: (අ) පක්ෂ නායක විසින් වාර්ෂික මහා සම්මේලනය ඇමතිය යුතුය.
 (ආ) පක්ෂ මහ ලේකම්වරයා විසින් පසුගිය වසරක කාලය සඳහා පක්ෂය ගෙන ගිය වැඩ කටයුතු පිළිබඳ වාර්තාවක් සහ පක්ෂයේ ඉදිරි කටයුතු පිළිබඳව සුදුසු යැයි සැලකෙන කරුණු සම්මේලනය වෙත ඉදිරිපත් කළ යුතුය.
- 45 වන වගන්තිය: භාණ්ඩාගාරික විසින් පසුගිය මූල්‍ය වර්ෂය සඳහා ගිණුම් ප්‍රකාශයක් ඉදිරිපත් කළ යුතු අතර පක්ෂයේ ඉදිරි මුදල් කටයුතු පිළිබඳ තම අදහස් ඉදිරිපත් කළ හැක.
- 46 වන වගන්තිය: සාමාජිකයන් විසින් නිලතල දැරූ සාමාජිකයන් වෙත ඔවුන්ගේ කාර්යයන් ඉටුකළ ආකාරය පිළිබඳව ප්‍රශ්න ඉදිරිපත් කළ හැක.
- 47 වන වගන්තිය: මහ ලේකම්වරගේ එකඟතාවය මත නියෝජ්‍ය මහ ලේකම්වරයා විසින් විශේෂ මහා සභා රැස්වීමක් කැඳවිය හැක.
- 48 වන වගන්තිය: සාමාජිකයන් විසි දෙනෙකු (20) විසින් සභාපතිවරයාට හෝ මහ ලේකම්වරයාට දැනුම්දීමෙන් විශේෂ මහා සභා රැස්වීමක් කැඳවිය හැක.
- 49 වන වගන්තිය: විශේෂ මහා සභා රැස්වීමක් පැවැත්වීමට දින පහකට පෙරවත් ඒ පිළිබඳව ජාතික පුවත්පත් දෙකකවත් දැන්වීමක් පලකිරීමට නියෝජ්‍ය මහලේකම්වරයා කටයුතු කළ යුතුය.

06 වන පරිච්ඡේදය
විශේෂ කරුණු

- 50 වන වගන්තිය: මෙම ව්‍යවස්ථාවේ සලකා බලා නොමැති කරුණක් ජාතික කාරක සභාව විසින් තීරණය කළ යුතුය.

07 වන පරිච්ඡේදය
අන්තර්කාලීන විධිවිධාන

- 51 වන වගන්තිය: ලිබරල් පක්ෂය ආරම්භ කරන අවස්ථාවේදී ලිබරල් ප්‍රජාතන්ත්‍රවාදී සංගමයේ සිටින සාමාජිකයින් පක්ෂ නිලධාරීන් බවට පත්වේ.
- 52 වන වගන්තිය: පළමු ජාතික කාරක සභාව පළමු වාර්ෂික සම්මේලනයේදී නැවත ඡන්දයෙන් පත්කළයුතුය.

08 වන පරිච්ඡේදය

ව්‍යවස්ථා සංශෝධන

53 වන වගන්තිය: ඕනෑම සාමාජිකයෙකුට මහ ලේකම්වරයා වෙත හෝ නියෝජ්‍ය මහ ලේකම්වරයා වෙත යවනු ලබන ලිඛිත නිවේදනයක් මගින් ව්‍යවස්ථා සංශෝධන යෝජනාවක් ඉදිරිපත් කළ හැක.

54 වන වගන්තිය: (අ) එකී යෝජනාව සම්බන්ධයෙන් ජාතික කාරක සභාවේ තීරණය මත අදාළ ව්‍යවස්ථා සංශෝධනය සඳහා මහ ලේකම් වරයාගේ එකඟතාවය මත නියෝජ්‍ය මහ ලේකම්වරයා අති විශේෂ මහා සභා රැස්වීමක් කැඳවිය හැකි වන අතර ඒ පිළිබඳව දින 21 කට පෙර සාමාජිකත්වයට දැනුම් දිය යුතුය.

(ආ) නියෝජ්‍ය මහ ලේකම්වරයා විසින් මහ ලේකම්වරයා දැනුවත් කර එකී ව්‍යවස්ථා සංශෝධනයේ පිටපතක් එකී අති විශේෂ මහා සභා රැස්වීමට දින 14 කට පෙර සාමාජිකයන් වෙත යැවිය යුතුය.

55 වන වගන්තිය: අති විශේෂ මහා සභා රැස්වීමේදී 1 වන පරිච්ඡේදයේ වගන්ති හැර ව්‍යවස්ථාවේ ඕනෑම වගන්තියක් සංශෝධනය කළ හැක.

56 වන වගන්තිය: මෙම ව්‍යවස්ථාවේ 1 වන පරිච්ඡේදය වගන්ති හා පළමු උපලේඛණයේ වගන්ති වාර්තාගත සාමාජිකයන්ගෙන් සියයට 75 ක්ද, නායකයාද, සභාපති සහ මහ ලේකම්වරයාද සහභාගි වීමෙන් හැර සංශෝධනය කළ නොහැක.

උපලේඛණය

පහත අත්සන් කරන මම ලිබරල්වාදයේ ප්‍රතිපත්ති පිළිගන්නා අතර පෞද්ගලික නිදහස, නියෝජිත ප්‍රජාතන්ත්‍රවාදය සහ සුබ සාධක රාජ්‍ය මත පදනම් වූ නිදහස් අලෙවි ආර්ථිකය සහ ජාතිවාදයෙන් තොර නිදහස් හා සාධාරණ ශ්‍රී ලංකාවක් ගොඩ නැගීමට කැප වන බව පැහැදිලිව ප්‍රකාශ කරමි. එහෙයින් මම ලිබරල් ප්‍රජාතන්ත්‍රවාදී පක්ෂයේ සාමාජිකත්වය ලැබීමට කැමැත්තෙමි.

මුල් ව්‍යවස්ථාව

- වර්ෂ එක්දහස් නවසිය අසූහතක් වූ ජනවාරි දහනව වන සඳුදා මෙම ව්‍යවස්ථාව කොළඹදී සම්මත කරගන්නා ලදී.

අන්තර්ගත සංශෝධන

- වර්ෂ 2022 ක් වූ මැයි මස 22 වන ඉරුදින කොළඹදී පැවැත්වූ විශේෂ මහා සභා රැස්වීමේදී මෙම ව්‍යවස්ථාව සංශෝධනය කර සම්මත කරගන්නා ලදී.